

DÍDZA'DAU' BURÓP BUZUJĚ' LU GUICH SAN JUAN

**Núnbè'ru' le nac gduṭè
li len yöl-la' nadxí'i**

¹Neda', bönni' gul run chi'a bunách queë' Cristo, rugapa' li' Dios, ngul rö queë' Dios, tsaxón len yúgu'tè zxi'nu'. Nadxi'ida' lbi'ili' le núnbè'ru' le nac gduṭè li, len clëg neda'z, san lëzca' ta'dxí'i lbi'ili' yúgu'tè nup chnúnbè'gac le nac gduṭè li. ²Nadxi'itu' lbi'ili' le núnbè'ru' le nac gduṭè li, le zóalentez rè'u. ³Rnaba' lahuè' Dios Xuz len Xanru' Jesucristo, Zxi'nczè' Dios, uzá' ladxè'è queëli', len huechi' ladxè'è lbi'ili', len gunè' ga soa dxi icj ládxi'dau'li' le núnbè'li' le nac gduṭè li len nadxi'ili' lza'li'.

⁴Budzíjtsquida' cati' byönda' tunbi' zxi'nu' ca nac le nac gduṭè li, le tunbi' ca na' gna bé'inè' rè'u Dios Xuz. ⁵Na'a, ráta'yua' lau', nguldau', gunu' ca rna bè' zxba queë'. Cutu ruzuja' quiu' lu guich tu zxba cub. Ruzuja' la' leyz lè na' gna bé'inè' rè'u dza ni'tè, gnè' ral-la' gdxiru' lza'ru'. ⁶Cni nac bè' nadxí'iru'-nè' Dios. Nac cni chqui' runru' ca rna le gna bé'inè' rè'u. Lè na' gna bé'inè' rè'u nac quiè gdxiru' lza'ru' ca na' chbyónili' dza ni'tè.

Nup tè'ni la'zì' ye'i rè'u

⁷Lè ni rguíxjöi'da' lbi'ili', le chta'dá yödzyú ni zian nup ta'zì' yè', nup na' cuta'zì' lu na'gac ca bidè' Jesucristo, guquè' gdu bunách. Nu na' run cni, nac nu rzi' yè' len nu rdá'baga' Cristo. ⁸Gul-gún chi'i cuinli' cui unitli' le nadél-li'li' le benli' xchinè' Cristo, san gul-güi' ládxi'li' gdél-li'li' gduṭè le ral-la' si'li' lu në'è Dios.

⁹Núti'tèz nu rguel-la' nöz yubl len rucá'n xtidzè'è Cristo, cutu zóalenè' nu na' Dios. Nu da'tecz xtidzè'è Cristo, zóalenè' nu na' Dios Xuz lenca' Zxi'nè'. ¹⁰Chqui' núti'tèz nu za' ga zoali', len rusèdi zxba yubl, cutu ulébili' lidxli' nu na', len cutu guièli' lei: "Gyu'u len netu'." ¹¹Nu rè lei: "Gyu'u len netu'", run tsaxón lei ca nac le cunác run nu na'.

**Runè' löz Juan gdxinè' ga
nacu'è böchi' lzè'è**

¹²Zal-la' le zian ral-la' uzuja' queëli' lu guich, cutu rè'nda' uzuja' yúgu'tè lu guich. Runa' löz guida' ga zoali', ati' güi'ru' didza' yalj lulu, quiè gac udzíruru' gdu ládxi'ru'.

¹³Tu'gapbi' Dios li' zxi'nnu ngul zxilu', ngul rö queë' Dios. Ca' gac.